



www.oljan.fo

Jan Müller

15 - 10 - 2011

Oljuílgur bjarga Sullom Voe í Hetlandi

Út frá fyrstu forsøgnunum fyri umleið 30 árum síðani skuldi stóri oljuterminalurin í Sullom Voe longu verið stongdur. Nógva oljan vestan fyri Hetland heldur tó enn lív í hesum størsta terminalinum í Norðureuropa. Og nýggja útbyggingin av Clair oljukelduni forlongir livitíðina hjá hesum stóra arbeiðsplássinum fyribils til 2050. Góð tíðindi Avgerðin hjá bretsku stjórnini at geva grønt ljós til fleiri stórar útbyggingar av oljukeldum vestan fyri Hetland koma sera væl við í Hetlandi. Partur av hesum íløgum fara at gagna tí risastóra oljuterminalinum í Hetlandi, Sullom Voe og forlongja livitíðina hjá honum heilt fram til ár 2050. Talan er um útbyggingina av Clair oljukelduni, kallað Clair Ridge, sum verður liðug í 2016. Bara hesin eini parturin av Clairkelduni er mettur at goyma 640 milliónir tunnur av olju og fer at geva arbeiði til fleiri hundrað fólk næstu 34 árin. Øll henda oljan fer at verða flutt til Sullom Voe. Íløgan í Clair Ridge er mettt at kosta 40 milliardir krónur. Meira óvist er við útbyggingini av Schiehallion oljukelduni, har íløgan í nýtt framleiðsluskip (FPSO) og havbotnsútbúnað er mettt til knappar 30 milliardir krónur. Higartil er oljan frá hesi leiðini endað í Sullom Voe, men møguliga verður hon í framtíðina flutt beinleiðis til skotska meginlandið. Tað hevur eisini sera stóran týdning fyri Sullom Voe og Hetland, at franska oljufelagið Total nakað herfyri gjørði av at fara undir útbygging av gaskeldum vestan fyri Hetland fyri eina upphædd uppá góðar 20 milliardir krónur. Setir ferð á menning Josie Simpson, leiðari fyri heimastýrið í Hetlandi sigur við shetnews portalin, at tíðindini um útbyggingarnar eru góð fyri Hetland. Tá vit bygdu terminalin í Sullom Voe fyri meira enn 30 árum síðani roknaði eingin við, at hann skuldi vera opin heilt til 2050. Hóast framleiðslan ikki verður eins stór sum fyrr, so fer honum at verða lív lagað í umleið 40 ár aftrat. Og hetta hevur stóran týdning fyri arbeiðsplássini. Í Hetlandi rokna tey við, at menningin av

oljuvirkeminum vestan fyri oyggjarnar fer at hava stóran týdning fyri vinnulívið og samfelagsgongdina annars. Útbyggingin av Clair fer at hava stóran týdning fyri bretska ídnað og verður øll tann nýggjasta og mest framkomna tøkni á oljuøkinum brúkt á teimum báðum pallunum, sum skulu byggjast og setast upp á leiðunum miðskeiðis millum Hetland og føroyska markið. Stórir dentur verður lagdur á endurnýtslu av orku og á umhvørvisvinarligan útbúnað. Eisini verður nýggjasta reservoirtøkni tikin í brúk fyri at tryggja sær, at sum mest av olju og gassi fast upp úr undirgrundini. BP er í dag fyrstøðufelag fyri 40 olju- og gasskeldur í Norðsjónum og vestan fyri Hetland, fýra terminalar á landi og eini ørgrynnu av rørleiðingsskipanum, haðani helvtin av allari bretska framleiðsluni rennur ígjøgnum. Umrøddu útbyggingar vestan fyri Hetland hava eisini tilknýti til Føroyar. Í sambandi við útbyggingarnar av Clair hjá BP og gassframleiðsluni frá Laggan hjá Total er Føroya Tele partur av verkætlanunum.